

፩ ሰንበት ዘክስተምህሮ

ኅዳር 9 2014 ዓ.ም.(11/21/2021)

አብ ተስፋ ምንባር

መዝሙር: ኢተዘኪሮ አበሳ ዜኣነ ኢኃደገነ ፍጹመ ንማስን... አበሳና አይዘከረን (ዘኸነታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፤ ሙሴ ንህዝቢ ሰንበት ብሓቂ ከኸብሩ አዘዘም።

ንባባት: ዕብ 10:11-18፤ ይሁዳ 1:17-22 ግ.ሐ. 5:17-26፤ ማር 13:24-32

ምስባክ: ኢትዝክር ለነ አበሳነ ዘትካት። ፍጹኑ ይርከብነ ሣህልክ እግዚአ፡እስመ ተመንደብነ ፈድፋደ። ንዝሓለፈ በደልና አይትቐጽረልና፤ ቀልጢፍካ ምሕረት ግበረልና፤ ከመይ ተስፋ ቆሪጽና አሎና። መዝ 79:8።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘክስተምህሮ ይብሃል፤ አብ ቀዳማይ ሶምን ናይ አምላኽ ሕያውነት፤ ትዕግስቲ፤ ክብርን ምስጋናን ነቕርብ። ሎሚ ቀዳማይ ሰንበት ዘክስተምህሮ ዘኪርና አሎና። ዘክስተምህሮ ሓምሸተ ሰናብቲ ዝሓዘ እዩ። አብዚ ሓምሸተ ሰናብቲ ናይ ጎይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኸኸረና።

አብዚ ሰንበት ዝዝመር መዝሙር ናይ አምላኽ ንደቂ ሰባት ክቕበለና ቅርብነቱ ይነግረና። ኢየሱስ ንደቂ ሰባት ቃል ሃይማኖት የስምዖም ነበረ፤ ኩሉ መገዲ ድሕነት ነገሮም፤ ኮይኑ ግን ሰባት ልቦም አይከፈቱሉን ርሓቕዎ፤ እኳ ድኣ አብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል አምላኽ ክንከውን ዕዳማት ኢና። ንመገዲ አምላኽ ክንፈልጥ እሞ አብ ጉዕዞ ድሕነት ክንጸንዕ።

ዝሰማዕናዮ ቃል አምላኽ አብ ተስፋ እና ነበርና መጻኢና ክንዕሪ ዘዘኸኸር እዩ። እዚ እንነብሮ ዓለም ቀልጢፋ ደንጉዩ ክውዳእ እዩ፤ ነፍሲ ወከፍና መዓልትና ሓሊና አብ ቅድሚ አምላኽ ደው ክንብል ጸብጸብ ሕይወትና ክንህብ ኢና። ጸብጸብ እንህብ ካብኩና ካብ ሎሚ ዝንገፈና ፈተና ይኹን ድኻም ተስፋ ክይቆረጽና አብ ሓቀኛ ሕይወት ክንጉዳዝ ንንገር አሎና። አምላኽ ብብእዋኑ ይዛረብ አሎ፤ ክንሰምዕ ክንስተውዕል እሞ መገዲ ሕይወትና ክንዕሪ ንሕተት አሎና።

አብ ቅዱስ መጽሓፍ እግዚአብሔር አብ ጽንኩር እዋናት አብ ጊዜ ስደትን ውግእን ንሱ ከም ዝቐጸጸር ዝነግር ብዙሕ አሎና። አብ ትንቢት ዳንኤል 12:1-3 ዘሎ እንተ ኣንብብና ግሪኻውያን ነጋውስ ንምድረ እስራኤል ከም ዝወረሩ ንእምነትን ባህልን ክቕይሩ ከምዝገደድዎም እንተ ኹነ ንትእዛዛት ነጋውስ ብምእባዮም ስደትን ሞትን ማእሰርትን ከም ዝወረደም ይነግረና። አብዚ ጽንኩር እዋን አምላኽ ምስኦም ከምዘሎ ጸኒዖም ክኣምኑ ከም ዘለዎም አምላኽ መልአኹ ሚካኤል ልኢኹ ከም ዝሕልዎም ይነግሮም። አብ መወዳእታ ጽቡቕ ዝገበሩ አብ ሕይወት ዘለዓለም ከም ዝኣትዉ እቶም ክፋእ ዝገብሩ ግን ናብ ኅፍረትን ናብ ናይ ዓለም ነውርን ከምዝኸዱ ይነግር።

አብዚ ዓለም ከይተዓገስካ ከይተጸመምካ ዓወትን ቅድስናን አይርከብን እዩ። በቲ ዝንገፈና ጸገማትን ፈተናን ልብና ከይንጻጹ እሞ አፍደገ ሰማይ ከይዕጸወና ክንጥንቀቕ ይግብእና። ንሕና

ድኹማት ፍጥረት ሕነ ንምፍዳይ ንምቕያም ንብብትታን ንክፍአት ድሕር ዘይንብል ኢና። በዚ ድኹም ጠባያት ክንደይ ሰባትን ስድራብታትን ኣብ መንግሥም ሰላም ተሳኢኑ ዘይሳቐዩ ኣብ ልብና ምልስ ኢልና ጽን ክንብል እንተ ክኣልና ንኹሉ ኣብ ጽቡቕ ክንቅይር ተስፋ ክንገብር ንክእል ኢና።

አምላኽ ንኣና ፍጡራቱ አይሓድገናን እዩ ንሕና ኢና እንሓድጎ። ብፍላይ ነገራት ከም ድላይና ምስ ኮነልና ሃብቲ ጥዕና ፍልጠት ብሰባት ህቡባት ምስ ኮና ንአምላኽ ክንሓድግ አይጽግመናን እይ። አምላኽ ግን ኣብ አፍደገ ልብና ኮይኑ ክንምለሶ እቲ ተዋሂቡና ዘሎ ጸጋ መጋበሪ ድሕነትና ክንገብር ሕሹኽታኡ ብቐጻሊ ይሓተና። ከምቲ አቦ ጥፋእ ውሉድ ውሉዱ ክሳብ ዝምለሶ ኩሉ ጊዜ በታ ዝጠፍአላ መገዲ ዝጸበዮ ዝነበረ ንነፍሲ ወከፍና ካብቲ ዓጊቱ ሒዙና ዘሎ ወጺእና ኣብ አምላኽ ክንምለስ ይጽበየና አሎ። ካብ ክፍአትን ኃጢአትን ሓራ ክንከውን መጀመርያ ባዕልና ንመገዲ ድሕነትን ሰላምን ፍቕርን ክንጅምሮ አሎና። ኣብቲ ንልብና ጸልማት ሸፊንዎ ዘሎ እዋን ኣብኡ ብርሃን ክርስቶስ ክበርቀልና ሃረር ክንብል ይግብአና።

ምስ አምላኽ ከይራኽብ ዓጊቱኒ ዘሎ ነገር አሎኒዶ? ኢልና ሕይወትና ክንሓትት ግቡእ እዩ። ብርግጽ ሓደ ነገር ኣብ አምላኽ ከይቀርብ ወይ እውን ንሱ ዝደልዮ ከይገብር ዝግብኑ ነገር አሎ ኢልና ንርእስና ክንሓትት ሽቡ ክነለሊዮ እዋ ክንሳሕ ንሕተት አሎና። ምስ አምላኽን ምስ ሰብን ከይራኽብ ጽቡቕ ከይገብር ዓጊቱ ሒዙኒ ዘሎ ክፈልጦ እዋ ክስዕር ኣብ አምላኽ ክንምለስ ክንብህግ ሽቡ ንጎደና ሰላምን ዕርቅን ሕድገትን ክንተሓሓዞ ብምሉእ ተስፋ ክንብገስ እዋኑ እዩ።

ዘመን አስተምህሮ ብፍሉይ ዘዘኻኽሮ ኣብ ኃጢአትና ኣብ ድኽመትና ክንተኩር ዘይኮነ ኣብ ምሕረት አምላኽ ክንተኩር እዩ ዝሓተና ዘሎ። ኣብ ጉዕዞ ሕይወት ኣዲንትና ንአምላኽ ክርእያ ቋሕ እንተ ነብለን፣ ሕልናና ንዝኩሕኩሖ ክምልስ እንተ ነፍቅድ ኣብ ርክባትና ምስ አምላኽ ይኹን ምስ ሰብ ዓቢ ተሓድሶን ተስፋን መውረደልና።

ዘንበብናዮ ወንጌል ካብ ማርቆስ ብዛዕባ ዳግማይ ምጽአት ይዛረብ። ማርቆስ ወንጌሉ ኣብቶም ኣብ ጸልማትን ጭንቀትን ስደትን ዝነበሩ ዝነበሩ ብዛዕባ እምነቶምን ክገብርዎን ክፈልጥዎን ዝግብአም ነገራት እዩ ጽሑፉ። ብዙሓት ብሰንኪ እምነቶም ተቐቲሎም ብዙሓት ከአ ኣብ ፍርሒ ይነበሩ አለዉ። ኣብ ጽሑፉ ኣብ መጨረሻ ክርስቶስ ኣብ ልዕሊ ኩሉ ከም ዝነግስ ኣብ ከምዚ ኩነታት ጸኒዖም እንተ ሞቱ ኣብ መንበር ግርማ አምላኽ ከምዝሳተፉ እቶም ድኹማትን ኃጥኣንን ግን ከም ዝጠፍኡ የስተምህር።

ማርቆስ ኣብ ምልክታትታ ክዕዘቡ የስተምህር፣ ነዚ ከረድእ ምስላ ኦም በለስ ይነግር። ቆጽላ ክጥጥዕ ምስ ረአኹም እዋኑ ትፈልጡ ስለዚ ኣብ ሕይወትኩም እውን ነቲ ዘሎ ኩነታት ርኢኹም ናይ አምላኽ ነገራት ዘክሩ ይብል። ሎሚ ንኣና ዝውሃብ ምልክት አሎናዶ? ኣብ ዓለም ብገፊሑ፣ ኣብ ዓድናን ህዝብናን፣ ኣብዛ ንእሽቶይ ማሕበርና እንታይ ምልክት ይውሃበና አሎ? ሓቕኛ ፍርዲ ክንህብ እዋ ኩነታትና ክንርኢ መጀመርያ ዘስተውዕል ልብን ሕልናን የድልየና። ኣብ ሓሶትን ስምዒታውን ነገራት ተአሊኽና ክንፈርድ እንተ ፈተና ፍርድና ቅኑዕ አይክኸውንን እዩ። ነዚ ከምቲ ዝድለ ክንርእዮ ኣብ አምላኽ ክንምለስ አሎና። ምስ አምላኽን ሰብን ርክቦይ ከመሎ ክንብል አሎና። መዓልታዊ ሕይወትና ክንርኢ እንተ ዘይክአልና እንጉዓዞ ጉዕዞ መወዳእታኡ ክኸብደና እዩ።

ዝነግረና ዘሎ ቃል አምላኽ መልእኽቲ ተስፋ፣ ሓቦን ሓጎስን እዩ። ኣብዚ ንሓዲስ ዘመን ኣብ እንቀራረብሉ ዘሎና እዋን ብዝያዳ ክንሰናዶ ምእንቲ እዩ ዝነገረና ዘሎ። ዘንገፊና ጸገማት ይኹን ኣብ ዓለምና እንርእዮ ጽንኩር ኩነታት ብዘየገድስ ካብ አምላኽ ከይንፍለ ምስትውዓል ይሓተና።

ሎሚ አብ ዓለምና ብዙሓት ክርስትያን ብሰንኪ እምነቶም ይቕተሉን ይስደዱን ንርኢ ኣሎና። ኣብ ማእከላይ ምስራቕ ሰሜንን ምስራቕን ምዕራብን ኣፍሪቃ፣ ኣብ ኣስያን ፓሲፊክን ኮታ ኣብ ምሉእ ዓለም ብዙሓት ንጹሓት ክርስትያን ካብ ዓዶም ይስጎጉ ይቕተሉ ኣለዉ እዚ ሕማም ብስም ሃይማኖት ንሰባት ምቕታል ምስዳድ ምእሳር ልሙድ ኮይኑ። ሎሚ ዳርጋ ክርስትያን ምዃን ዘፍርሕ ኮይኑ ዘሎ ይመስል። እዚ ኹሉ እናኾነ ኣምላኽ ስለምንታይ ሱቕ ኢሉ ይርኢ ኣሎ ኣብ ዝብል ክንኣቱ ይደፍኣና። ኣምላኽ ሱቕ ኣይበለን ብቤተ ክርስትያኑ ብልኡኻቱ ዓው ኢሉ ይዛረብ ኣሎ፣ ንሕና ኢና ከይንሰምዕ ልብና ዓጺና ዘሎና።

ካልእ ሓደ ካብቲ ዓቢ ጸገም ኮይኑ ዘሎ ሞራላዊ ሕይወት ደቂ ሰብ ኣብ secularism and hedonism ማለት ኣብ ሃብቲ ምቕት ጣዕሚ ዘምቢሉ። እቶም ንኣምላኽ ዘይዝክሩ ዝሓለፈሎም እቶም መገዲ ኣምላኽ ዝሓዙ ግን ይሳቕዩ ዘለዉ ይመስል። ንኣምላኽ ብዝርኢ ብዙሕ ሕቶታት ንሓትት ደፊሮም ኣምላኽ የለን ዝብሉ፣ እዚ ኹሉ ክኸውን እንከሎ ኣምላኽ ኣበይ ነሩ? ገለ ክገብር ኣይክእልን እንድዩ? እዝን ካልእ እናሓተቱ ህላዌ ኣምላኽ ይኸእሕዱ። ብዙሓት ከኣ ንሃይማኖት ብቲ ንሶም ዝደልዎን ዝፈትውዎን ጥራሕ ክምራሕ ዝደልዩ ኣለዉ። ኣነ ነዚ ኣይኣምነሉን ኣይቅበሎን እናተባህለ ክንኣምኖ እንደሊ ባዕልና ንውስን እዚ እውን ንመገዲ ጥፍኣት ዘግፍሕ እምበር ዝሕግዝ ኣይኮነን።

ኣብ መንጎ እዚ ዘጨንቕን ዘሸግርን ሕቶታት ዘሕጉስ ሰናይ ወረ ካብ ንባባትና ንረኽቦ። ንባባትና ተስፋ፣ ናይ ምንጻሕ፣ ናይ ተሓድሶ፣ ተሓድሶን ትንሣኤን ከምዘሎ ይገልጹልና። ሓንቲ ክርስቶስ ዘረጋገጸልና ኣብ መጨረሻ ጽቡቕ ኣብ ልዕሊ ክፉእ ከም ዝዕወት እዩ ፣ ግን ብወገና ክንገብር ዝግብኣና ኣሎ። ሱቕ ኢልና ነገራት ባዕሎም ክቕየሩ ክንጽብ የብልና ንኸፉእ ክነጽግ ንጽቡቕ ክንስዕብ ይግብኣና። ክፉእ እናረኣኻ ሹቕ ምባል ክልተ ወጽዓ ኣልኦ። መጀመርያ ሱቕ ብምባልና ነቲ ሕማቕ ከም ዝቕጽልን ንገብር ኣሎና ምናልባት ንሕና ነቲ ጌጋ ዓው ኢልና እንተ ንዛረቡ መተቐየረ ሱቕ ምባልና ግን ከም ዝቕጽል ይገብር። ካልኣይ ንርእስና ንጉዳእ፣ ንኣይ ይጥዓመኒ ኢልና ኣብ ብጻይናን ዓለምናን ዝወርድ ዘሎ ጸገም ከምዘይ ምልከተና ኮና ስለ እንነብር ውዲሉ ሓዲሩ ንኣና እውን ይጎድኣና። ኣብ ብዙሕ ክፍሊ ዓለም ንነገራት ስኣን ኣብ መጀመርያ ምዕራዮም ከምኡ ዓው ኢልካ ንሕማቕ ብሓባር ስኣን ምዝራብ ሰብ ሎሚ ይሕረድ ይጠፍእ ንርኢ ኣሎና። ቆርበት ብሩሒሱ ቆልዓ ብንኡሱ ከም ዝብሃል ነገራት ካብ መጀመርያ ክዕረዩ ይግብኣም።

ኣብ ዓለም ዓመጽትን ክፉኣትን ንግዚኡ ዝተዓወቱ እዩ ዝመስሎም ከምኡ እውን እዩ ዝመስል እንተ ኾነ እቲ ሓቂ ከምኡ ኣይኮነን። ናይ ክፉኣት ሰባት ጥፍኣት ሞት ዘይተርፍ እዩ። ንርኢ ኣሎና ቀተልቲ ሰብ ዝነበሩ ውዲሎም ሓዲሮም ጥፍኣቶም ይወርዶም እዩ። ከም ክርስትያን ሕልና ክህልወና ግድን እዩ። ኢድና ኣጣሚርና ክፉእ ዓመጽ ክወርድ ሱቕ ኢልና ካብ ሰማይ ክቕየረልና ክንጽብ የብልና። ፍሉይ ጸሎትን መስዋዕትን ክንገብር ግድን እዩ። ኣብቲ ከኣል ኩሉ ኣምላኽ ክንምለስ እንከሎና ጥራሕ እዩ ነገራት ዝቕየር።

መልእኽቲ ዕብራውያን ንሎሚ ዝተነበልና ኣብ ጽንኩር እዋን ብምሉእ እምነትን ተስፋ ክንጉዓዝ ከምዘሎና የዘኻክረና። ክርስቶስ ምእንታና ንሓንሳብን ንሓዋርን በጃ ኮይኑ ኣድሒኑና እዩ። እዚ ናይ ክርስቶስ መስዋዕቲ ክንቅደስ ኣፍደገ ከፊቱልና። ክርስቶስ ከም ካህና ኣብ ታቦት ልብና ኮይኑ ክቕድሰና ይደሊ ኣሎ። ነቲ ክርስቶስ ኣብ መወዳእት ክንኮኖ ዝደልየና ክንኸውን ትዕግስትን መስዋዕትን ክንከፍል ኣሎና። ተስፋ ዘቀርጽ የብልናን።

እሞ ሎሚ አሕዋተይ ንክርስቶስ እንታይ ክነቕርበሉ ንኸእል። እንታይ ዓይነት መስዋዕት ክነዕርገሉ ንኸእል። ዝገጥመና ኩነታት ብዘየገድስ ጽቡቕ እናገበርና ክንቅጽል ንኸእልዶ? ምናልባት ጽቡቕ ክንገብር ዘበራትዕ እንተ ዘይረኸብና ኣብቶም ጽቡቕ ገሮም ብኣምላኽ ዓስቦም ዝረኸቡ ርኢና ብተስፋ ንጽቡቕ ንበገስ። ኣብዚ ዓለም ስለ እንነብር ዘሎና ሓደ ክንዝንግዖ ዘይብልና ነገር ኣሎ ሓደ መዓልቲ ኣብዚ ዓለም ኣብ ቅድሚ ኣምላኽ ጸብጻብ ክንህብ ኢና ስለዚ ሎሚ ብዘይምሕላል ኣብ ጽቡቕ ክንወፍር ይግብእና። ሎሚ ሕጂ ንሰናይ ክንጅምሮ ይግብእና ኣርክበሉ ጌና ንእሽቶይ እየ እናበልካ ንርእስኻ ምትላል ይኣክል። “ስዓቱን ዕለቱን ኣይትፈልጡን ኢኹም እሞ ተሰናዲኹም ጽንሑ” ይብለና ኣሎ።

፩ይ ሰንበት ዘኣስተምህሮ እምብኣር ድኸመትና ኃጢአትና ኣለሊና ኣብ ምሕረትን ጸጋን ኣምላኽ ኣሚና ክንምለስ፣ ኣብ ቅድሚኡ ኣብ እንቀርበሉ ዝኣክል ስንቂ ሒዝና ክንጸንሕ ልብና ንኸፈተሉ። ንሱ ኸኣ ኣታ/ቲ እሙንን ሕያዋይን ኣብ ቁሩብ ተኣሚናክ እኻ እሞ ኣብ ሓጎስ ጎይታኻ/ኺ እቶ ክብለና እዩ።

ኦ ኣምላኽ ኣባኻ ክምለስ ጉዕዞ ሕይወተይ ክቕይር ሓግዘኒ ንበሎ።

ኣባ ንጉሠ ፍሥሓ